

## عہد نبوی میں بنیادی انسانی حقوق - تحقیقی مطالعہ

محمد عبدالسلام صابر\*

### حقوق کا معنی و مفہوم:

ابن منظور لکھتے ہیں کہ ”الحق نقیض الباطل“ (۱)

جبکہ امام راغب لفظ حق کے ذیل میں لکھتے ہیں:

” اصل الحق المطابقة و الموافقة“ (۲)

لفظ حق کی جمع اسلامی شریعت میں قانونی حقوق یا مطالبات اور ان کے متعلقہ واجبات کے معنوں میں استعمال ہوتا ہے۔ حقوق اللہ یعنی اللہ تعالیٰ کے حقوق و مطالبات مثلاً حد یعنی سزاؤں اور حقوق العباد میں چاہے یہ حقوق نجی اور لازمی طور پر شہری ہوں واضح فرق ہے۔

معاصر مصطلحات کی رو سے حقوق صرف قانون کے رائج الوقت معنوں میں استعمال ہوتا ہے۔ شعبہ قانون کو کلیتہً الحقوق کہتے ہیں۔ (۳)

کیٹھرن انگلش نے ”حق“ کی تعریف ان الفاظ میں کی ہے۔

” حق دراصل آپ کا استحقاق ہے جہاں دوسروں کی حدود شروع ہوتی ہیں وہاں آپ کا حق ختم ہو جاتا ہے

اپنے حق کو استعمال کرتے ہوئے آپ دوسروں کے حقوق کو متاثر نہیں کر سکتے۔ ایک شخص کا حق دوسرے کا فرض

ہوتا ہے۔“ (۴)

انسائیکلو پیڈیا امریکانا میں حق کی تعریف ان الفاظ میں کی گئی ہے:

A legal right is one which is protected by Law and the means of protection is remedy. The existence of a legal right implies the existence of a legal remedy for one does not exist without other.(5)

اسلام حقوق انسانی کا اولین علمبردار ہے۔ قرآن اور رسول اکرم کی سیرت حقوق انسانی کا مرقع ہے۔ انسانی حقوق عصر حاضر کا نہایت اہم موضوع ہے۔ اس تناظر میں دیکھا جائے تو عہد نبوی ایتائے حقوق، احترام انسانیت، باہمی وقار اور مساوات انسانی کا سنہری دور (Golden Age) ہے۔

اللہ تعالیٰ نے رسول اللہ صلی اللہ علیہ وسلم کو تمام جہانوں کے لیے رحمۃ العالمین بنا کر بھیجا ہے۔ آپ کا اسوہ حسنہ اور تعلیمات اس کا واضح ثبوت ہیں۔ آپ جس دور میں مبعوث ہوئے اس وقت کے معاشرے پر نظر دوڑائی جائے تو ہر جگہ انسانی حقوق پامال ہوتے نظر آتے ہیں۔ حقیقت یہ ہے کہ آج سے پندرہ سو سال قبل رسول اللہ صلی اللہ علیہ وسلم نے مختلف قدغنوں اور پابندیوں میں گرفتار دنیا کو انسانیت کی قدر و قیمت سے آگاہ کیا اور انہیں انسانی حقوق عطا کئے۔ اس سے قبل کہ عہد نبوی

\* پی ایچ ڈی۔ کالر، شعبہ علوم اسلامیہ، پنجاب یونیورسٹی، لاہور، پاکستان

میں ادا کی گئی انسانی حقوق کی کیفیت سامنے رکھی جائے یہ جاننا ضروری ہے کہ بعثت نبوی سے قبل انسانی حقوق کی صورت حال کیا تھی۔ بعثت نبوی سے قبل کے حالات پر قرآن کریم ان الفاظ میں تبصرہ کرتا ہے۔

﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ  
يَرْجِعُونَ﴾ (۶)

”خشکی اور تری میں فساد برپا ہو گیا ہے۔ لوگوں کے اپنے ہاتھوں کی کمائی سے تاکہ مزا چکھائے اُن کو ان کے بعض اعمال کا شاید کہ وہ باز آجائیں“۔

عہد نبوی میں انسانی حقوق کی ادائیگی و کیفیت کا صحیح اندازہ کرنے کیلئے ضروری ہے کہ قبل از بعثت انسانی حقوق کا کسی قدر تفصیلی جائزہ لیا جائے۔ عہد نبوی کو ہم دو بڑے حصوں میں تقسیم کرتے ہیں۔

۱- قبل از بعثت انسانی حقوق ۲- بعد از بعثت انسانی حقوق

قبل از بعثت انسانی حقوق کو مزید دو حصوں میں تقسیم کیا جاتا ہے۔

۱- قبل از بعثت روم میں انسانی حقوق کی صورت حال

۲- قبل از بعثت جزیرہ عرب میں انسانی حقوق کی صورت حال

قبل از بعثت روم میں انسانی حقوق کی صورتحال:

رومی سلطنت دنیا کی عظیم ترین اور دنیا کے قدیم کی حقیقی حکمران ریاست تھی۔ زمانہ حال کے علماء سیاست اور مدبرین اپنی حکومتوں کا سلسلہ حسب و نسب روم سے ہی ملاتے ہیں اور ان کا قول ہے ”دنیا ایک انگشتری تھی اور روم اس کا نگینہ“۔ (۷) رومی معاشرہ دنیا کے دوسرے معاشروں کے مقابلے میں زیادہ متمدن اور مہذب سمجھا جاتا تھا۔ یونان کی طرح یہاں بھی طبقاتی تقسیم موجود تھی۔ سلطنت روم کی آبادی دو طبقوں میں منقسم تھی ایک طبقہ امراء کا تھا اور دوسرا عوام کا۔ امراء کا طبقہ خوشحال خاندانوں پر مشتمل تھا شہریت کے پورے حقوق انہیں حاصل تھے۔ آبادی کا ایک کثیر حصہ عوام سے متعلق تھا۔ یہ صرف جزوی حیثیت سے شہری تھے۔ جمہوریت کے ابتدائی دنوں میں انہیں یہ اجازت نہ تھی کہ فوج میں بھرتی ہو سکیں لیکن وہ سپارٹا کے غلاموں کی طرح حد درجہ مظلوم بھی نہ تھے۔ انہیں خاص سیاسی حقوق حاصل تھے تاہم سینٹ اور اسمبلی کے ارکان امراء کے طبقہ سے لیے جاتے تھے۔ تو نصل کا عہدہ بھی طبقہ امراء کے لیے مخصوص تھا جسے انتظامات میں کئی اختیارات دے دیے جاتے تھے۔ سلطنت روم کی ابتدائی صورت حال ملوکیت جیسی تھی عوام کے صدائے احتجاج بلند کرنے پر ملوکیت کا دور ختم ہوا اور اس کی جگہ سادہ جمہوری نظام نے لے لی۔

منظہر الدین صدر لکھتے ہیں:

”اس نظام میں عوام کی آزادی اور حقوق کا تحفظ موجود تھا۔ سوسائٹی عدم مساوات سے پاک تھی۔ امیر، غریب

دونوں ایک دوسرے کے حقوق تسلیم کرتے تھے“۔ (۸)

جبکہ پیر کرم شاہ ضیاء النبی میں لکھتے ہیں:

”ان حقوق میں عوام کو امراء طبقہ میں شادی کرنے، سینٹ کا رکن بننے، قونصل کے عہدہ پر فائز ہونے کا حق حاصل تھا“۔ (۹)

قدیم روم کے اندر انسانی حقوق کی صورت حال کے متعلق گٹل (Gettel) لکھتا ہے:

In the Roman thought the state did not absorb the individual as in the theory of plato, nor was the state considered non essential as in the teachings of Epicureans. The Romans state and individual each having definite rights and duties. The state was a necessary and natural work for social existance; but the individual, rather than the state, was made the protection center of legal thought and protection of rights of the individual was the main purpose for which the state existed. The state was thus viewed as a legal person, exercising authority within definite limits; having rights which were to be safe-guarded against other persons and against illegal encroachment by the government itself on the basis of this conception that elaborate system of Roman Law was created.(10)

قدیم روم کے نظریات کے مطابق ریاست افراد کو اپنے اندر مدغم نہیں کرتی جیسا کہ افلاطون کا نظریہ ہے اور نہ ہی ریاست ایک بے کار چیز ہے جیسا کہ ارسطو کے نظریات ہیں۔ اہل روم نے ریاست اور فرد کو الگ کر دیا، ہر ایک کے اپنے مخصوص حقوق و فرائض ہیں۔ ریاست سماج کے وجود کیلئے ضروری اور فطری لائحہ عمل ہے لیکن فرد کو ریاست کے برعکس قانون میں مرکزی حیثیت حاصل ہے اور فرد کے حقوق کی حفاظت میں وہ بنیادی مقصد ہے جس کے لیے ریاست کا وجود ہے۔ ریاست کو ایک ایسے قانونی فرد کے تناظر میں دیکھا جاتا ہے جو متعین حدود میں اپنے اختیارات استعمال کرتا ہے اور شہریوں کو ایسے قانونی فرد کے تناظر میں دیکھا جاتا ہے جن کے حقوق کی حفاظت حکومت خود دوسرے افراد اور قانون کے برعکس کرتی ہے۔ اس نظریہ کی بنیاد پر رومی قانون کا تفصیلی نظام مرتب کیا گیا۔

جمہوری حکومت آنے پر عوام کو کچھ حقوق تو ضرور ملے مگر یہ حقوق مستقل بنیاد پر نہ تھے کیونکہ شہنشاہیت نے مصلحت اندیشی سے کام لے کر مطالبات تسلیم کئے تھے اور نظام حکومت میں ترمیم بھی کی تھی لیکن جمہوریت زیادہ دیر نہ چل سکی۔ ملوکیت پھر آگئی اور اس نے عوام کے حقوق چھین لئے۔ (۱۱)

سلطنت روما ایک وسیع و عریض سلطنت تھی اس کے باوجود اپنے عزائم ملک گیری کے لئے دیگر ملکوں کو اپنی طاقت کے نشے میں مست زیر کرنے کے لئے ہمہ وقت تیار رہتی تھی۔ ملک کو فتح کرنا اور وہاں کے باشندوں کو غلام بنانا ان سے بیگار لینا نئے ٹیکس ان پر عائد کرنا سلطنت روما کی سرشت میں شامل تھا۔

ابولحسن ندوی اس پر یوں تبصرہ کرتے ہیں:

”شام جو بازنطینی شہنشاہی کی دوسری ریاست تھی اہل روما کی توسیع پسندی ہوس اور ملک گیری کا شکار تھا جہاں صرف طاقت کے سہارے غیر ملکوں کی طرح حکومت کی جاتی تھی اور محکوم رعیت کو کبھی شفقت و محبت سے

واسطہ نہ پڑتا تھا۔ افلاس کا یہ حال تھا کہ اکثر شامی اپنا قرض ادا کرنے کے لئے اپنے بچوں کو فروخت کر دیتے تھے۔ مختلف نوع کے مظالم اور حق تلفیوں، غلام بنانے اور بیگار لینے کا رواج عام تھا۔“ (۱۲)

ابولحسن ندوی روم میں انسانی حقوق کے بارے میں مزید لکھتے ہیں:

”سلطنت روم کا قانون اور ہر ایک کے حق کو نظر انداز کر سکتی تھی اور ہر فرد کی عزت و ناموس کو پامال کر سکتی تھی وہ ہر ظلم کو جائز اور روا سمجھتی تھی۔“ (۱۳)

### عورت اور رومی معاشرہ:

رومی معاشرے میں عورت کو حقوق کے لحاظ سے غلام کی حیثیت سے پہچانا جاتا تھا۔ ایک آزاد فرد کو کسی معاشرے میں جو حقوق میسر تھے عورت ان حقوق سے یکسر محروم تھی۔ اس کے خاوند کے ذمے کوئی فرائض نہ تھے اسے کمزور سمجھ کر دبا دیا گیا تھا۔ رومی قانون کو مدون شکل میں لانے کے باوجود عورت کے حقوق کا تحفظ بالائے طاق رکھا گیا۔

پروفیسر رفیع اللہ اس پر تبصرہ کرتے ہوئے لکھتے ہیں:

”رومی قانون عورت کی شخصی آزادی کو تسلیم نہیں کرتا تھا اس کی حیثیت ایک لونڈی سے زیادہ نہ تھی۔ شادی سے پہلے اپنے باپ کی غلامی میں زندگی بسر کرتی تھی اور شادی کے بعد اسے خاوند کی غلامی میں رہنا پڑتا تھا اس کے کوئی حقوق نہ تھے اور نہ ہی خاوند کے ذمے کوئی فرائض تھے۔“ (۱۴)

پروفیسر رفیع اللہ مزید لکھتے ہیں:

”غیر اقوام کو گھٹیا سمجھا جاتا تھا اور رومی معاشرے میں ان کے لئے کوئی عزت نہ تھی اور جو اقوام رومی سلطنت کے ماتحت تھیں ان کے علاقوں کی دولت تو رومی معاشرے میں پہنچ جاتی لیکن خود ان علاقوں کے رہنے والے لوگوں کو گھٹیا قسم کی مخلوق سمجھا جاتا تھا۔“ (۱۵)

قدیم روم میں عورت کی حالت زار کے متعلق انسائیکلو پیڈیا آف برٹینیکا کا مقالہ نگاریوں لکھتا ہے:

"In ancient Romans, a woman's legal position was one of the complete ordination, first to powers of her father or brother and later to that of her husband who held parental power over his wife. In the eyes of law, women were regarded as imbeciles". (16)

قدیم روم میں عورت کی حیثیت کامل محکوم کی تھی اولاً وہ اپنے باپ یا بھائی کی محکوم ہوتی تھی اور بعد میں اپنے شوہر کی، شوہر کو اپنی بیوی پر پورا اختیار ہوتا تھا۔ قانون کی نظر میں عورت کمزور عقل شمار ہوتی تھی۔

### قبل از بعثت عرب میں انسانی حقوق کی صورت حال:

بعثت نبوی سے قبل عرب میں انسانی حقوق کی صورت حال نہایت مندوش تھی اور اگر یہ کہا جائے کہ اس دور میں انسانی حقوق کا تصور ہی نہیں پایا جاتا تھا تو یہ کہنا بے جا نہ ہوگا۔ ڈاکٹر حمید اللہ عربوں کی سیاسی زندگی کا تجزیہ کرتے ہوئے خطبات بہاولپور میں لکھتے ہیں:

”جب ہم عربوں کی قبل از اسلام سیاسی زندگی کا تجزیہ کرتے ہیں تو یہ صورت حال واضح ہو کر سامنے آتی ہے کہ شہر مکہ میں ایک شہری مملکت قائم تھی۔ جہاں بادشاہت کی جگہ ایک طرح کی جماعتی گورنمنٹ قائم تھی یعنی ایک مجلس وزراء اس کے انتظام کی ذمہ دار تھی اس میں دیوانی اور فوجداری مقدمات کے لیے الگ الگ وزیر تھے۔“ (۱۷)

جبکہ ساجد الرحمن اسلامی معاشرہ کی تشکیل میں لکھتے ہیں:

”شہری مملکت کے باوجود عربوں میں سیاسی نظام کی جگہ سیاسی انارکی تھی ہر قبیلہ اپنی جگہ آزاد تھا نتیجہ یہ کہ بدوی قبیلوں کی زندگی باہمی اختلافات چپقلش، نزاع اور تصادم کی تصویر تھی جو اپنی آزادی و خود مختاری کے اظہار و اقرار کے لئے دوسروں کی زندگی، مال اور آزادی سے کھیلنے لگے۔“ (۱۸)

عربوں کے ان حالات کے تناظر میں شبلی نعمانی لکھتے ہیں:

”ہر قبیلہ دوسرے قبیلہ کے مال و دولت مویشی اور اہل و عیال پر ڈاکہ ڈالنے کیلئے تیار رہتا تھا۔ تاجروں اور سوداگروں کے قافلے بغیر کسی بھاری انعام کے کسی میدان سے بسلا مت گزر نہیں سکتے تھے۔ ایک قبیلہ دوسرے قبیلے کی عورتوں اور بچوں کو پکڑ کر کسی دوسرے کے ہاتھ فروخت کر دیتا تھا اور مویشیوں کو ہانک کر لے جاتا تھا“ (۱۹)

عرب جاہلیت میں انسانیت کو ادنیٰ و اعلیٰ اور شریف و ذلیل کے ناقابل عبور خطوط میں تقسیم کر دیا گیا تھا چنانچہ قصاص کے معاملہ میں ان کا نظریہ یہ تھا کہ معزز اور قوم کے بلند مرتبہ حامل مقتول کا قاتل اگر کوئی کمین ہوتا تو قاتل قبیلے میں اس مقتول کا ہم مرتبہ فرد تلاش کر کے اس کو قصاص میں قتل کیا جاتا۔

”ان دم القتیل الشریف لا یغسل الا بدم شریف مثله“ (۲۰)

”آزاد فرد کا قاتل غلام ہوتا تو غلام سے قصاص لینا ناقابل سمجھا جاتا اور غلام کے مالک یا کسی اور آزاد رشتہ دار کا سر مانگا جاتا یا کوئی آزاد کسی غلام کو قتل کرتا تو قاتل کا قصاص گوارا نہ کیا جاتا بلکہ کمتر معاوضہ دیا جاتا۔“

قصاص کی طرح دیت میں بھی یہ اصول کا فرما تھا کہ سرداروں کی دیت کم درجہ لوگوں کے مقابلے میں زیادہ تھی۔ عہد جاہلیت کے عربوں کا نظریہ یہ تھا کہ ہم چونکہ حضرت ابراہیم خلیل اللہ کی اولاد، حرم مکہ کے مجاور و پاسبان، بیت اللہ کے نگہبان اور مکہ کے باشندے ہیں لہذا اپنی نوع انسان کا کوئی فرد ہمارا ہم مرتبہ نہیں اور نہ کسی کے حقوق ہمارے حقوق کے مساوی ہیں۔ (۲۱)

ان لڑائیوں، خون ریزیوں اور مظالم نے بالآخر عرب قبائل کو یہ سوچنے پر مجبور کر دیا کہ ظالم کا ہاتھ روکا جائے، مظلوم کی مدد کی جائے کیونکہ ہر طاقت ورفرد دوسرے کے حقوق پر ڈاکہ ڈالنے سے باز نہیں آتا تھا۔ ان حالات میں عرب قبائل نے ایک معاہدہ کیا جو تاریخ میں حلف الفضول کے نام سے موسوم ہے۔

ڈاکٹر حمید اللہ اس پس منظر کے حوالے سے لکھتے ہیں:

”حالات نے ایسی نازک صورت حال اختیار کر لی تھی کہ اس کا تدارک ضروری ہو گیا تھا چنانچہ بنو ہاشم، بنو

عبدال مطلب، خادان زہرہ اور تیم نے متحد ہو کر معاہدہ طے کیا کہ چاہے مکہ کے باشندے ہوں یا اجنبی، آزاد ہوں یا غلام، مکے کی حدود کے اندر انہیں ہر طرح کے ظلم اور نا انصافی سے محفوظ رکھا جائے گا اور ظالموں کے ہاتھوں ان کے نقصانات کی پوری پوری تلافی کی جائے گی۔“ (۲۲)

ان حالات کے پیش نظر عرب قبائل نے ایک معاہدہ کیا جو تاریخ میں ”حلف الفضول“ کے نام سے موسوم ہے۔ انسانی تاریخ میں ”بنیادی انسانی حقوق“ کے تحفظ کیلئے منعقدہ اس غیر تحریری معاہدہ کے ممبران و شرکاء نے قیام امن، انسانی حقوق کی حفاظت کو مد نظر رکھ کر مندرجہ ذیل امور کی انجام دہی لازمی قرار دی، اس کی اہم دفعات درج ذیل ہیں:

- ۱۔ مکہ سے بد امنی دور کی جائے گی۔
  - ۲۔ مسافروں کے تحفظ کو یقینی بنایا جائے گا۔
  - ۳۔ مظلوموں کی امداد کی جائے گی خواہ وہ مکہ کے باشندے ہوں یا اجنبی
  - ۴۔ زبردست کوزیر دست پر ظلم و زیادتی سے روکا جائے گا۔ (۲۳)
- جبکہ طحسین ان حالات کے تناظر میں اہل مکہ کو مختلف طبقات میں تقسیم کرتے ہیں۔ ہر قبیلہ دوسرے قبیلے سے اپنے آپ کو شرف و عظمت میں اعلیٰ سمجھتا تھا انہیں حسب و نسب پر بڑا ناز تھا اور اسی حوالے سے ان کے حقوق میں بھی بڑا فرق تھا۔ اس لحاظ سے اس عہد کے باشندگان کو تین طبقات میں تقسیم کیا جاسکتا ہے۔
- ۱۔ ایک طبقہ تو وہ تھا جسے سارے حقوق حاصل تھے یہ قریش کا قبیلہ تھا قریش کے حقوق کی بنیاد شرف و نسب پر تھی مزید یہ کہ وہ کعبے کے نگہدار اور پاسبان بھی تھے۔
  - ۲۔ دوسرا طبقہ حلفاء کا تھا۔ یہ عرب نسل اور عرب قومیت کے لوگ تھے لیکن مکہ میں حصول امن و امان کے لیے آئے تھے۔ انہیں اس وقت تک امن نہیں مل سکتا تھا جب تک یہ قریش کے کسی قبیلہ یا افراد قریش میں سے کسی کے حلیف نہ بن جائیں۔
  - ۳۔ تیسرا طبقہ غلاموں کا تھا۔ یہ طبقہ جملہ حقوق سے محروم تھا۔ حتیٰ کہ اسے اپنی ذات، اپنے وجود اور اپنی ہستی تک کسی طرح کا حق نہیں۔ اس کا مالک اس کا آقا تھا۔ اپنے غلام سے اپنی مرضی کے مطابق ہر کام لے سکتا تھا۔ غلام کو حق نہ تھا کہ انکار کرے یا اعتراض کرے غرض آقا اپنے غلام کی زندگی اور موت کا مالک تھا۔ (۲۴)

### عورت کا مقام:

”الرحیق المختوم“ کے مصنف لکھتے ہیں:

”عرب آبادی مختلف طبقات پر مشتمل تھی اور ہر طبقے کے حالات ایک دوسرے سے بہت مختلف تھے۔ چنانچہ طبقہ اشراف میں مرد و عورت کا تعلق خاصہ ترقی یافتہ تھا۔ عورت کو بہت کچھ خود مختاری حاصل تھی۔ اس کی بات مانی جاتی تھی اس کا اتنا احترام اور تحفظ کیا جاتا تھا کہ اس کی راہ میں تلواریں نکل پڑتی تھیں اور خونریزیوں ہو جاتی تھیں۔ آدمی جب

اپنے کرم و شجاعت پر جسے عرب میں بڑا بلند مقام حاصل تھا اپنی تعریف کرنا چاہتا تو عموماً عورت کو ہی مخاطب کرتا۔ بسا اوقات عورت چاہتی تو قبائل کو صلح کیلئے اکٹھا کر دیتی اور چاہتی تو ان کی درمیان جنگ اور خون ریزی کے شعلے بھڑکا دیتی۔ ایک طرف طبقہ اشراف کا یہ حال تھا تو دوسری طرف دوسرے طبقوں میں مرد و عورت کے اختلاط کی اور بھی کئی صورتیں تھیں جنہیں بدکاری و بے حیائی اور فحش کاری و زنا کاری کے سوا کوئی اور نام نہیں دیا جاسکتا۔“ (۲۵)

### حق وراثت سے محرومی:

زمانہ جاہلیت میں عورت ہر قسم کے حق ملکیت سے محروم تھی عورتوں کو کوئی وراثت نہ ملتی تھی۔ میراث صرف مردوں کا حق سمجھا جاتا تھا اور دلیل یہ تھی وہ قبیلوں کا دفاع کرتے ہیں ہتھیار اٹھاتے ہیں مختصر یہ کہ عربوں میں عورتوں اور بچوں کا وراثت میں کوئی حق نہیں سمجھا جاتا تھا۔

سید مودودی اس حوالے سے لکھتے ہیں:

”عرب میں عورتوں اور بچوں کو میراث سے محروم رکھا جاتا تھا اور لوگوں کا نظریہ اس بات میں یہ تھا کہ میراث کا حق صرف ان مردوں کو پہنچتا تھا جو لڑنے اور کنبے کی حفاظت کرنے کے قابل ہوں اس کے علاوہ مرنے والے کے وارثوں میں جو زیادہ طاقتور اور بااثر ہوتا تھا وہ بلا تامل ساری میراث سمیٹ لیتا تھا اور ان سب لوگوں کا حصہ مارکھتا تھا جو اپنا حصہ حاصل کرنے کا بل بوتہ نہ رکھتے ہوں۔ حق اور فرض کی کوئی اہمیت ان کی نگاہ میں نہ تھی کہ ایمانداری کے ساتھ اپنا فرض سمجھ کر حق دار کو اس کا حق دیں خواہ وہ اسے حاصل کرنے کی طاقت رکھتا ہو یا نہ رکھتا ہو۔“ (۲۶)

### عہد نبوی میں انسانی حقوق کا نفاذ/عملی صورت حال:

انسانی حقوق کی تاریخ پر نگاہ ڈالی جائے تو معلوم ہوتا ہے کہ بنیادی انسانی حقوق کا آغاز ہی عہد نبوی سے ہوتا ہے جب نبی کریم ہجرت کر کے مدینہ منورہ میں اسلامی ریاست کی بنیاد رکھتے ہیں۔ سچ یہ ہے کہ انسانی حقوق اس وقت دنیا کو عطا ہوئے جب یورپ تاریکی میں ڈوبا ہوا تھا۔ ایران اور روم جیسی روشن خیال ریاستیں بھی ان حقوق سے نا آشنا تھیں۔ عہد نبوی میں حقوق کی عملی صورت حال کا جائزہ ذیل کے عنوانات سے لیا جاسکتا ہے۔

### عورتوں کے حقوق:

اسلام سے قبل دنیا نے عورت کو ایک غیر مفید عنصر سمجھ کر میدان عمل سے ہٹا دیا جاتا تھا بلکہ اس مظلوم صنف کو حق زیت سے بھی محروم کر دیا جاتا تھا۔ عرب کے بعض قبائل اپنی لڑکیوں کو زندہ درگور کر دیتے تھے۔ قرآن کریم نے اس شقاوت اور سنگ دلی پر سخت تہدید کی اور فرمایا:

﴿وَإِذَا الْمَوْءُذَةُ سُئِلَتْ بِأَيِّ ذَنْبٍ قُتِلَتْ﴾ (۲۷)

”اور جب زندہ دفن کرنے والی لڑکی سے پوچھا جائے گا کہ تو کس جرم میں ماری گئی؟“

سید مودودی ان آیات کی تفسیر میں لکھتے ہیں:

”آیات کے انداز بیان میں شدید غضبناکی پائی جاتی ہے جس سے زیادہ سخت عصمت کی تصور بھی نہیں کیا جاسکتا۔ بیٹی کو زندہ گاڑنے والے ماں باپ اللہ تعالیٰ کی نگاہ میں ایسے قابل نفرت ہونگے کہ ان کو مخاطب کر کے یہ نہ پوچھا جائے گا کہ تم نے اس معصوم کو قتل کیوں کیا بلکہ ان سے نگاہ پھیر کر معصوم بچی سے پوچھا جائے گا کہ تو بیچاری آخر کس قصور میں ماری گئی اور وہ اپنی داستان سنائے گی کہ ظالم ماں باپ نے اس کے ساتھ ظلم کیا اور کس طرح اسے زندہ دفن کر دیا“۔ (۲۸)

جسٹس تنزیل الرحمان اسلام میں حقوق نسواں کے متعلق لکھتے ہیں:

"There is equality in law with regard to women's Rights in social, ethical and economic matters, Islam has given honour and respect to women folk. A woman has authority to marry a person of her choice, she can purchase and possess property in her own name. She inherits from her parents, husband and other relatives. As man has been given the authority to divorce her, she too has been given power to see dissolution by Khula. Islam respects the privacy of woman folk of marriage more than any religion or civilization past and present in the world". (29)

”عورتوں کو سماجی، اخلاقی اور معاشرتی معاملات میں قانونی طور پر برابری حاصل ہے۔ اسلام نے خواتین کو عزت و تکریم عطا کی ہے۔ عورت کو اپنی مرضی سے شادی کرنے کا اختیار ہے وہ اپنے نام جائیداد خرید سکتی ہے اور اپنی ملکیت میں رکھ سکتی ہے۔ جس طرح مرد کو طلاق دینے کا حق ہے اسی طرح عورت کو خلع کے ذریعے نکاح تحلیل کرنے کا مکمل اختیار دیا گیا ہے۔ دنیا کے کسی بھی مذہب اور گزشتہ یا موجودہ تہذیب کی نسبت اسلام عورت کی خلوت نشینی کا زیادہ خیال رکھتا ہے“۔

نبی کریم صلی اللہ علیہ وسلم نے عورتوں کے حقوق کے حوالے سے جو ہدایات اور تعلیمات عطا فرمائی ہیں آج کا کوئی بھی حقوق نسواں کا مدعی ان سے زیادہ صحیح اور حقیقی تعلیمات پیش نہیں کر سکا۔ ارشاد نبوی ہے:

”ان الله حرم عليكم عقوق الامهات ومنعاً و هات و واد البنات.“ (۳۰)

”اللہ نے یقیناً تم پر ماؤں کی نافرمانی، ان کی مطلوبہ چیزوں سے انکار، بے جا مطالبات اور لڑکیوں کا زندہ درگور کرنا حرام ٹھہرایا“۔

ایک اور مقام پر رسول اللہ صلی اللہ علیہ وسلم فرماتے ہیں:

”من كانت له انثى فلم يئدها ولم يهنها ولم يوثر ولده عليها“ - قال : يعنى الذكور -

أدخله الله الجنة.“ ( ۳۱ )

”جس کی ایک بچی ہو اور اس نے اس کو نہ تو زندہ درگور کیا اور نہ ہی اس کی اہانت کی اور نہ اولاد زینہ کو اس پر ترجیح دی تو اللہ تعالیٰ اس کو جنت میں داخل کر دے گا۔“



عام حالات سے ہٹ کر حالت جنگ میں بھی عورت کو تحفظ جان کا حق دیا گیا ہے۔ ایک مرتبہ میں ایک غزوہ میں کسی عورت پر تلوار چل گئی۔ نبی کریم صلی اللہ علیہ وسلم کے علم میں یہ بات آئی تو آپ نے ناپسند فرمایا کہ اگر عورت مرد کے ہاتھوں قتل ہو جائے تو نبی کریم صلی اللہ علیہ وسلم نے یہ تصریح فرمائی کہ مرد ہی قصاص میں قتل کیا جائے گا۔ ذیل میں اختصار کے ساتھ چند معروف حقوق نسواں کا تذکرہ کیا جا رہا ہے تاکہ شریعت نے جو حقوق ان کو عطا کئے ہیں ان کی وضاحت ہو سکے۔

**تعلیم و تربیت:**

اسلام نے تعلیم و تربیت نسواں کو ضروری قرار دیا ہے۔ اسلام نہ صرف خواتین کو حصول تعلیم کا حق دیتا ہے بلکہ انہیں علم حاصل کرنے کی ترغیب بھی دیتا ہے تاکہ وہ تعلیم و تربیت کے ذریعے ایک اچھے گھرانے کی تشکیل میں معاون ہو سکیں۔ حدیث مبارکہ ہے۔

”طلب العلم فريضة على كل مسلم“ (۳۲)

”علم کا حصول ہر (مرد و عورت) مسلمان پر فرض ہے“۔

آپ کو خواتین کی تعلیم و تربیت کا اس درجہ خیال تھا کہ اگر کسی وقت آپ محسوس فرماتے کہ عورتوں نے آپ کی بات نہیں سنی تو دوبارہ ان کے قریب پہنچ کر وعظ و تلقین فرماتے۔ ایک عید کے موقع کا ذکر کرتے ہوئے حضرت عبداللہ بن عباس فرماتے ہیں:

”فظن انه لم يسمع النساء فوعظهن وامرهن بالصدقة“ (۳۳)

”آپ کو خیال ہوا کہ عورتوں نے آپ کی بات نہیں سنی تو آپ نے (دوبارہ) ان کو نصیحت کی اور صدقہ و خیرات کا حکم دیا“۔

**حق مہر:**

قرآن و سنت کی رو سے مہر عورت کا حق ہے اور مرد کی طرف سے اس کی ادائیگی فرض ہے۔ ارشاد باری تعالیٰ ہے:

﴿وَأَتُوا النِّسَاءَ صَدَقَتِهِنَّ نِحْلَةً﴾ (۳۴)

”عورتوں کے مہر خوشدلی سے ادا کرو“۔

اس سے ثابت ہوتا ہے کہ مہر دینا بھی ضروری ہے اور دینے میں کوئی تنگی یا ملال بھی نہیں ہونا چاہیے کیونکہ لفظ نحلۃ سے مراد عطیہ اور تحفہ ہوتا ہے اور عطیہ و تحفہ تکرار یا بحث مباحثہ سے نہیں بلکہ خوش دلی اور محبت سے دیا جاتا ہے۔ آپ صلی اللہ علیہ وسلم نے حق مہر کی اہمیت واضح کرنے کے بعد اسکی عدم ادائیگی پر زبردست تنبیہ کرتے ہوئے ارشاد فرمایا:

”من تزوج امرأة على صداق وهو لا يريد ان يفي لها به فهو زان“ (۳۵)

”جس نے مال کے عوض کسی سے نکاح کیا اور نیت یہ رکھی کہ وہ اس کو مہر ادا نہیں کرے گا وہ دراصل زانی ہے“۔

## حق نفقہ:

نفقہ کا لفظی معنی خرچ کرنے کے ہیں۔ شریعت اسلامیہ نے مرد پر یہ ذمہ داری ڈالی ہے کہ وہ اپنی بیوی کے روٹی، کپڑے اور مکان کی بھی ذمہ داری لے کر اسے ان ضروریات سے بے نیاز کر دے جو اس کیلئے ضروری ہیں۔

ارشاد باری تعالیٰ ہے۔

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ (۳۶)

”مرد عورتوں پر محافظ و منتظم ہیں اس لئے کہ اللہ تعالیٰ نے ان میں سے بعض کو بعض پر فضیلت دی ہے اور اس وجہ سے بھی کہ مرد (ان پر) اپنے مال خرچ کرتے ہیں۔“

ایک اور مقام پر قرآن مجید میں ہے

﴿عَلَى الْمَوْسِعِ قَدْرُهُ وَعَلَى الْمُقْتِرِ قَدْرُهُ﴾ (۳۷)

”خوشحال آدمی اپنی استطاعت کے مطابق اور غریب آدمی اپنی استطاعت کے مطابق معروف طریقہ سے نفقہ دے۔“

ارشاد نبوی ہے:

”الواحقہن علیکم ان تحسنوا الیہن فی کسوتہن و طعامہن“ (۳۸)

”خبرداران کا حق ہے تم پر کہ تم ان (بیویوں) کے ساتھ کپڑا اور کھانا دینے میں حسن سلوک کا برتاؤ کرو۔“

مطلب یہ ہے کہ ضروریات لازمہ (حق نفقہ) کا بہم پہنچانا مرد کے ذمہ ہے۔ بیوی چاہے مسلمان ہو یا ذمیہ، غریب ہو یا امیر، بالغہ ہو یا نابالغہ۔ اس نے جب اپنا آپ خاوند کے سپرد کر دیا تو خاوند پر اس کا نفقہ واجب ہے۔ خود سرور کائنات کا بھی یہی دستور تھا کہ ازواج مطہرات کے نفقہ کا انتظام فرمایا کرتے تھے بلکہ ایک باغ ہی اس کام کیلئے خاص کر رکھا تھا۔

”ان النبی ﷺ کان یبسع نخل بنی النضیر و یحبس لاهلہ قوت سنتہم۔“ (۳۹)

”نبی کریم نے نخل بنی نضیر کو فروخت کر دیا کرتے اور اس کی قیمت اپنے اہل و عیال کے سال بھر کے نان و نفقہ کیلئے جمع فرمادیتے۔“

نبی کریم ﷺ کی ایک طویل حدیث کا یہ حصہ حق نفقہ کی وضاحت کرتا ہے:

”ولہن علیکم رزقہن و کسوتہن بالمعروف۔“ (۴۰)

”ان کا تمہارے اوپر یہ حق ہے کہ تم انہیں دستور (شرعی) کے مطابق خوراک اور لباس فراہم کرو۔“

خاوند، بیوی، بچوں اور اولاد کے حقوق:

حضور اکرم صلی اللہ علیہ وسلم نے انسانی زندگی کا جو کامل نمونہ پیش کیا ہے اس کا ایک پہلو خانگی زندگی کا ہے۔ خانگی زندگی میں سب سے پہلا تعلق خاوند اور بیوی کا ہے۔ آپ نے عورت کو بیوی کی حیثیت میں بلند مقام عطا کیا ہے آپ کے عمل

اور آپ کے ارشادات سے یہ حقیقت واضح ہوتی ہے۔

آپ کا اسوہ قرآن پاک کی آیت ”وعاشروہن بالمعروف“ (۴۱) اور ان کے ساتھ بھلے طریقے سے زندگی گزارو کی تفسیر ہے۔ آپ صلی اللہ علیہ وسلم کا ارشاد ہے:

”خیر کم خیر کم لاهلہ و انا خیر کم لاہلی“ (۴۲)

”تم میں سے بہتر وہ ہے جو اپنے گھر والوں کے ساتھ بہتر ہو اور میں تم سب میں سے زیادہ اپنے گھر والوں کے ساتھ بہتر ہوں۔“

قرآن مجید نے خاوند اور بیوی کے تعلق کو کس خوبصورت پیرائے میں بیان کیا ہے۔

﴿هُنَّ لِبَاسٌ لَّكُمْ وَ أَنْتُمْ لِبَاسٌ لَّهُنَّ﴾ (۴۳)

”وہ تمہارے لئے لباس ہیں اور تم ان کے لئے لباس ہو۔“

قرآن مجید کی بلاغت ملاحظہ ہو اس نے سارے مطالب کو ایک ہی تشبیہ میں ادا کر دیا ہے۔ لفظ لباس کے پردہ میں بیسوں معنی پوشیدہ ہیں کہ وہ تمہارے لئے اور تم ان کیلئے زینت ہو۔ وہ تمہاری اور تم ان کی خوبصورتی ہو۔ ایک صحابی عبادت کی مشغولیت کی وجہ سے اپنی بیوی کی طرف توجہ نہیں کرتے تھے آنحضرت کو معلوم ہوا تو آپ نے ان کو بلوا کر فرمایا:

”و لا تہلک علیک حقاً فاعط کل ذی حق حقہ“ (۴۴)

”اور تیری بیوی کا تجھ پر حق ہے پس ہر صاحب حق کا حق ادا کرو۔“

مشہور حدیث ہے:

”کلکم راع و مسئول عن رعیتہ“ (۴۵)

”تم میں سے ہر ایک نگہبان ہے اور ہر ایک سے اس کی نسبت باز پرس ہوگی۔“

مرد اپنی بیوی بچوں کا رکھوالا ہے۔ اس سے اس کی پوچھ گچھ ہوگی اور بیوی اپنے شوہر کی نگران ہے اس سے اس کی پوچھ گچھ ہوگی۔

اولاد کے حقوق:

جس طرح اولاد پر ماں باپ کے حقوق ہیں اسی طرح اولاد کے کچھ حقوق ہیں جو ماں باپ پر ہیں۔ آنحضور صلی اللہ علیہ وسلم نے ایک جامع فقرہ میں ان حقوق کی طرف اشارہ فرمایا ہے۔ حقوق کی جس قدر تشریح کی جائے ذیل کا متن ان سب پر محیط ہے۔

”لیس منا من لم یرحم صغیرنا ولم یوقر کبیرنا“ (۴۶)

”وہ ہم میں سے نہیں جو ہمارے چھوٹوں پر رحم نہ کرے اور ہمارے بڑوں کا احترام نہ کرے۔“

قرآن وحدیث میں اولاد کے حقوق ادا کرنے کے حوالے سے بار بار تاکید کی گئی ہے۔ ذیل میں اولاد کے معروف حقوق کا تذکرہ کیا جاتا ہے۔

## ۱۔ حق زندگی:

سب سے پہلا حق ”حق زندگی“ ہے۔ یہی وجہ ہے کہ اسلام نے حمل کو بالقصد ضائع کرنے (استقاط حمل) کو گناہ قرار دیا ہے اور ذریعہ حمل کو ضائع کرنے (عزل) کو ناپسند کیا ہے اور پیدا ہونے کے بعد مار ڈالنے کی جاہلانہ رسم کو جڑ سے اکھاڑنے کی پوری کوشش کی ہے۔ ایک دفعہ ایک صحابی کے سوال پر آپ نے فرمایا شرک اور والدین کی نافرمانی کے بعد سب سے بڑا گناہ یہ ہے کہ تم اپنی اولاد کو اس ڈر سے مار ڈالو کہ وہ تمہارے ساتھ کھائے گی۔

بعثت نبوی کے وقت عرب میں زندہ لڑکیوں کو درگور کرنے کی جاہلانہ رسم موجود تھی۔ اس لئے کہ لڑکیاں شرم و عار کا باعث سمجھی جاتی تھیں لوگ عموماً لڑکیوں کے وجود کو بلا اور مصیبت خیال کرتے تھے۔ رحمت اللعالمین صلی اللہ علیہ وسلم نے فرمایا بیٹیاں اللہ کی رحمت اور نجات اخروی کا ذریعہ ہیں۔

رسول اللہ صلی اللہ علیہ وسلم نے فرمایا:

”من عال جاريتين حتى تبلغا جاء يوم القيامة انا و هو“ وضم اصابعه“ (۴۷)

”جس نے دو لڑکیوں کی پرورش کی حتیٰ کہ وہ بالغ ہو گئیں وہ اور میں قیامت کے روز اس طرح آئیں گے اور آپ نے اپنی انگلیوں کو ملا دیا“۔

## رضاعت و حصانت:

اولاد کا دوسرا حق اس کی نشوونما اور دودھ پلانے کا ہے۔ اس سلسلہ میں قرآن مجید کی ذیل کی آیت رہنمائی کرتی ہے۔ قرآن مجید میں ہے۔

﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ﴾ (۴۸)

”مائیں اپنے بچوں کو پورے دو برس دودھ پلائیں یہ مدت اس کیلئے ہے جو چاہے کہ رضاعت کی مدت پوری کرے“۔

## تعلیم و تربیت:

ظاہری اور جسمانی نشوونما کے بعد اولاد کی باطنی اور روحانی تربیت کا درجہ ہے۔ قرآن مجید میں ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ (۴۹)

”اے ایمان والو اپنے آپ کو اور اپنے اہل و عیال کو آگ سے بچاؤ“۔

اہل و عیال کو آگ سے بچانا خاندان کے سربراہ کا فرض ہے۔ آگ سے مراد جہنم کی آگ ہے اور اس سے مقصود تمام برائیوں اور خرابیوں سے بچانا ہے جو انسان کو جہنم کی آگ کا مستحق بنا دیتی ہیں۔ مختصر یہ کہ اولاد کی تعلیم و تربیت اور نگہداشت خاندان کے سربراہ کا اولین فرض اور اولاد کا بنیادی حق ہے۔

## یتیمی کے حقوق:

یتیم معاشرے کا مظلوم طبقہ تھا۔ عرب معاشرے میں یتیم کے ساتھ اچھا سلوک نہیں کیا جاتا تھا، ان کا مال کھالیا جاتا

تھا۔ آپ صلی اللہ علیہ وسلم کا ارشاد ہے جس کا مفہوم یہ ہے کہ ”مسلمانوں کا بدترین گھروہ ہے جہاں یتیم کے ساتھ بدسلوکی کی جاتی ہے۔“ اسی طرح آپ صلی اللہ علیہ وسلم نے فرمایا (مفہوم) مسلمانوں کا سب سے اچھا گھروہ ہے جس میں کسی یتیم کے ساتھ بھلائی کی جارہی ہو۔

ڈاکٹر خالد علوی ”انسان کامل“ میں لکھتے ہیں:

”آپ کے طرز عمل سے پورا معاشرہ یتیموں کے لئے دارالشفقت بن گیا۔“ (۵۰)

اسی طرح قرآن مجید میں یتیموں کے بارے میں ارشاد ہوا ”واتوا الیتامیٰ اموالہم“ (۵۱) یتیموں کو ان کے وارثوں کا چھوڑا ہوا مال دو جو یتیم غریب و مفلس ہوں ان کی مناسب پرورش اور امداد عام مسلمانوں کا فرض ہے۔ قرآن پاک کی متعدد سورتوں میں بار بار ان کے ساتھ نیک سلوک اور احسان کرنے کی ہدایت کی گئی۔ حدیث نبوی ہے

”انا وکافل الیتیم فی الجنة هكذا و قال باصبعیہ السبابة والوسطی“ (۵۲)

میں اور یتیم کی کفالت کرنے والا جنت میں اس طرح نزدیک ہوں گے (آپ نے اپنی دو انگلیوں انگشت

شہادت اور درمیانی انگلی کو ملا کر دکھا کر یہ بات سمجھائی)۔

غلاموں کے حقوق:

اسلام سے قبل تمام تمدنی اور معاشرتی حقوق صرف آزاد انسانوں کیلئے تھے اور غلاموں کو کسی قسم کے حقوق حاصل نہ تھے۔ یہاں تک کہ ان کی زندگی اور موت بھی آقا کی مرہون منت تھی۔

عہد نبوی میں آزاد اور غلام میں ایک امتیاز ہونے کے باوجود معاشرتی معاملات، تمدنی حقوق اور انسانی مقتضیات کے اعتبار سے آقا اور غلام میں کوئی فرق نہ تھا۔ عہد رسالت میں غلاموں کو قیادت کا بھی اہل سمجھا جاتا تھا۔ مثال کے طور پر حضور اکرم صلی اللہ علیہ وسلم نے حضرت اسامہ کو شام کی مہم پر لشکر کا سپہ سالار بنا کر بھیجا۔ حضور پاک نے سیاہ فام بلال حبشی کو انسانیت کی معراج سے نوازا۔ حضور اقدس نے جنت میں اپنے سے آگے آگے چلنے کی بشارت دی اور جب ایک صحابی نے حضرت بلال کو ”اوجیشی کے بیٹے“ کہہ کر پکارا تو حضور صلی اللہ علیہ وسلم نے ڈانٹا اور فرمایا ”تم میں اب بھی جاہلیت کی بو باقی ہے“ ایک موقع پر آپ نے فرمایا ”اپنے غلام کو کنیز یا غلام نہ کہو، انہیں میرا بیٹا یا میری بیٹی کہہ کر پکارو“۔

دیگر متفرق حقوق:

نبی کریم صلی اللہ علیہ وسلم کی تشریف آوری سے قبل عرب کا بچہ بچہ ایک دوسرے کے خون کا بیاسا تھا اور ایک قبیلہ دوسرے قبیلے کا دشمن تھا۔ آنحضرت صلی اللہ علیہ وسلم تشریف لائے تو خون کے رشتے کے ساتھ ایک اور رشتہ بھی لائے اور وہ دین کا رشتہ تھا جس نے دشمنوں کو بھائی بھائی بنا دیا۔ ارشاد نبوی ہے۔

”تسرى المومنین فى تراحمهم وتوادهم و تعاطفهم كمثل الجسد اذا اشتكى عضواً تداعى

له سائر الجسد بالسهر والحمى“ (۵۳)

”مسلمانوں کو باہم ایک دوسرے سے محبت کرنے اور شفقت کرنے میں جسم انسانی کی طرح پاؤ گے کہ اس کے

ایک عضو میں بھی تکلیف ہو تو سارے اعضاء بخار اور بے خوابی میں مبتلا ہو جاتے ہیں۔“  
جریر بن عبد اللہ الجلیبی ایک مشہور صحابی فرماتے ہیں:

”عن جریر بن عبد اللہ قال بیعت رسول اللہ صلی اللہ علیہ وسلم علی اقام الصلوٰۃ و ابتداء  
الزکاة والنصح لكل مسلم“ (۵۴)  
”جریر بن عبد اللہ کہتے ہیں کہ میں نے رسول اللہ صلی اللہ علیہ وسلم سے تین باتوں پر بیعت کی۔ نماز قائم کرنا،  
زکوٰۃ دینا اور ہر مسلمان کی خیر خواہی کرنا۔“  
رسول اللہ صلی اللہ علیہ وسلم نے فرمایا:

”سباب المسلم فسوق و قتاله کفر“ (۵۵)  
”مسلمان کو گالی دینا، خدا کی نافرمانی (فسق) اور اس سے لڑنا (قتال) خدا کا انکار (کفر) ہے۔“  
ہاتھ اور زبان سے دوسرے مسلمان کی حفاظت کے بارے میں حدیث نبوی ہے:

”المسلم من سلم المسلمون من لسانه و یده“ (۵۶)

”مسلمان وہ ہے جس کے ہاتھ اور زبان سے مسلمان محفوظ رہیں۔“

ہر مسلمان پر اس کے مسلمان بھائی کے چھ حقوق ہیں:

”حق المسلم علی المسلم ست اذا لقیته فسلم علیہ و اذا دعاک فاجبه و اذا استنصحتک  
فانصحه و اذا عطس فحمد اللہ فشمته و اذا مرض فعده و اذا مات فاتبعه.“ (۵۷)

۱۔ جب اسے ملے تو السلام علیکم کہے۔

۲۔ جب وہ دعوت دے تو اس کی دعوت قبول کرے۔

۳۔ جب وہ خیر خواہی طلب کرے تو اس کی خیر خواہی کرے۔

۴۔ چھینک آنے پر جب وہ الحمد للہ کہے تو یہ یرحمک اللہ (تم پر خدا رحمت کرے) کہے۔

۵۔ جب بیمار ہو تو اس کی عیادت کرے۔

۶۔ اور جب مر جائے تو اس کے جنازہ میں شامل ہو۔

اور یہ کم از کم حقوق ہیں جو ایک مسلمان پر دوسرے مسلمان کے ہیں۔ سورۃ الحجرات میں ارشاد ہے:

﴿اِنَّمَا الْمُؤْمِنُونَ اِخْوَةٌ فَاصْلِحُوا بَيْنَ اَخْوِيْكُمْ﴾ (۵۸)

”مومن تو آپس میں بھائی بھائی ہیں۔ اپنے دونوں بھائیوں کے درمیان (جھگڑا ہونے کی صورت میں) صلح  
کراؤ۔“

قرآنی عبارت یہ واضح کرتی ہے کہ مسلمانوں میں باہم بھائی کا رشتہ ہے۔ یہ رشتہ جنگ اور خون ریزی کے باوجود  
بھی قائم رہتا ہے۔

## حق خیر خواہی:

ایک مسلمان کا دوسرے مسلمان پر حق ہے کہ وہ ایک دوسرے کے حق میں خیر خواہی کریں۔

﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾ (۵۹)

”اے پروردگار ہمیں اور ہمارے ان بھائیوں کو جو ہم سے پہلے ایمان لائے معاف فرمادے۔“  
ارشاد نبوی ہے:

”من نفس عن مومن كربة من كرب الدنيا نفس الله عنه من كرب الآخرة ومن ستر

المسلم ستره الله في الدنيا والآخرة“ (۶۰)

”جس نے کسی مومن کی دنیا میں تکلیف دور کی اللہ تعالیٰ اس کی آخرت میں تکلیف دور کرے گا اور جس نے کسی

مسلمان کی دنیا میں ستر پوشی کی اللہ تعالیٰ دنیا و آخرت میں اس کی ستر پوشی فرمائے گا۔“

## باہمی قتل و غارت کی ممانعت:

حجۃ الوداع کے اہم موقع پر آپ صلی اللہ علیہ وسلم نے جو خطبہ ارشاد فرمایا اسے بنیادی انسانی حقوق کے عالمی چارٹر کی حیثیت حاصل ہے۔ آپ صلی اللہ علیہ وسلم نے ایک تفصیلی خطبہ ارشاد فرمایا جو صحیح بخاری میں مذکور ہے۔ آپ صلی اللہ علیہ وسلم نے فرمایا دیکھو میرے بعد کافر نہ ہو جانا کہ ایک دوسرے کی گردنیں مارنے لگو۔

خطبہ حجۃ الوداع کے مذکورہ الفاظ سے جو بات واضح ہوتی ہے وہ یہ کہ ایک دوسرے کی گردن مارنا (باہمی قتل و غارت) دراصل کافرانہ روش ہے اس لیے رسول کریم صلی اللہ علیہ وسلم نے اپنے آخری خطبہ میں یہ روش اختیار کرنے سے سختی سے منع فرمایا۔

## اسلامی تصور حقوق کا امتیاز:

انسانی حقوق کی تاریخ کے مطالعہ سے معلوم ہوتا ہے کہ بلاشبہ اسلام اور مغرب انسانی حقوق کو بہت زیادہ اہمیت دیتے ہیں مگر دونوں کے نکتہ ہائے کے نظر میں جوہری فرق ہے۔ ترقی پذیر دینا کے بیشتر جمہوری ممالک میں بنیادی حقوق صرف آئین کی زینت ہوتے ہیں۔ انہیں پامال اور معطل کرنے یا تبدیل کرنے میں کسی قسم کی رکاوٹ نہیں ہوتی۔ ان جدید ممالک میں حقوق کا دائرہ محدود ہوتا ہے۔ عالمگیر نہیں ہوتا۔

جون ۱۹۹۳ کو ہونے والی حقوق انسانی کی عالمی کانفرنس کے ویانا ڈیکلریشن میں انسانی حقوق کے بارے میں کہا گیا:

All human rights are universal indivisible & interdependent & international. (61)

تمام حقوق آفاقی، ناقابل تقسیم ایک دوسرے پر منحصر اور ایک دوسرے سے متعلق ہے۔

حقوق انسانی کا یہ تصور اختیار کرنے کے باوجود یورپی یونین کے چارٹر 2000 آرٹیکل 10 میں قرار دیا گیا۔

Certain heights shall be reserved for citizens of the European Union. (62)

”کچھ خاص حقوق صرف یورپی یونین کے شہریوں کیلئے ہی مختص ہوں گے۔“

اس تناظر میں دیکھا جائے تو عہد نبوی میں ہر انسان کو مساوی حقوق حاصل تھے۔ عہد نبوی حقوق کی ادائیگی،

انسانیت کا احترام اور باہمی وقار کا عہد شمار کیا جاسکتا ہے۔

مزید یہ کہ اسلامی تصور حقوق اور مغرب کے تصور حقوق کا جوہری فرق یہ ہے کہ اسلام میں اقتدار اعلیٰ کا سرچشمہ اللہ تعالیٰ ہے جو تمام کائنات کا رب ہے۔ قوانین خداوندی ہی بلند و برتر اور اعلیٰ قانون (Suprem Law) کا درجہ رکھتے ہیں۔ اس کے برعکس مغرب کی سیکولر ریاستوں میں عوام کو سرچشمہ اقتدار سمجھا جاتا ہے اور انسانوں کے وضع کردہ دساتیر کو ملک کا سپریم لاء مانا جاتا ہے۔

- مزید یہ بات بھی نہایت اہم ہے کہ اسلام کے عطا کردہ حقوق عالمگیر نوعیت کے حامل ہیں اور وہ کسی ریاست کے شہریوں تک محدود نہیں۔ دنیا بھر کے مسلمان اور غیر مسلم شہری بلا امتیاز ان سے مستفید ہو سکتے ہیں۔ مختصر یہ کہ
- ۱۔ تین صدیوں سے پہلے مغربی دنیا میں انسانی حقوق کے تصور کی اپنی کوئی تاریخ ہی نہیں ہے۔
  - ۲۔ جن حقوق کا ذکر کیا جا رہا ہے ان کے پیچھے کوئی سند (Authority) اور کوئی قوت نافذہ (Sanction Power) نہیں بلکہ اگر یہ کہا جائے کہ یہ صرف خوشنما خواہشات ہیں تو عین حقیقت ہوگی۔
  - ۳۔ نبی اکرم ﷺ نے اپنی حیات مبارکہ میں بالعموم اور حجۃ الوداع کے موقع پر بالخصوص حقوق انسانی کا جو خلاصہ بیان فرمایا وہ قدیم تر بھی ہے اور اہل اسلام کیلئے اعتقاد، اخلاق اور بطور مذہب واجب الاتباع بھی۔
  - ۴۔ سب سے نمایاں امتیاز یہ ہے کہ ان حقوق کو عملاً قائم کرنے کی بے مثل مثالیں نبی اکرم ﷺ اور خلفائے راشدین نے قائم فرمائی ہیں۔

## نتائج:

- عہد نبوی میں انسانی حقوق۔ ایک تحقیقی جائزہ سے درج ذیل نتائج مرتب ہوتے ہیں۔
- ۱۔ قبل از بعثت نبوی انسانی حقوق نام کی چیز سے عرب معاشرے میں کوئی واقف نہ تھا۔ قتل، سفاکی اور درندگی عربوں کے موروثی اخلاق بن چکے تھے۔
  - ۲۔ عہد نبوی کو انسانی حقوق کے حوالے سے سنہری دور (Golden Age) کہا جاسکتا ہے اس لئے کہ دور نبوی اینائے حقوق، احترام انسانیت، باہمی وقار اور انسانی مساوات کا دور تھا۔
  - ۳۔ حقوق نسواں، جس کے آج دعویدار بہت ہیں مگر حقیقت یہ ہے کہ عہد نبوی میں تعلیم و تربیت، حق مہر اور حق نفقہ جیسے حقوق دے کر خواتین کو عزت و توقیر عطا کی گئی۔ اسی طرح خاوند، بیوی اور اولاد کے حقوق بھی متعین کئے گئے۔
  - ۴۔ عرب معاشرے میں غلامی کا رواج عام تھا۔ رسول اللہ نے غلاموں کو وہ حقوق عطا کئے کہ غلام بھی خاندان کا ایک فرد شمار ہونے لگے اسی طرح مسلمانوں میں باہمی حقوق کے حوالے سے رسول کریم نے واضح تعلیمات دیں۔
  - ۵۔ خطبہ حجۃ الوداع سے معلوم ہوتا ہے کہ باہمی قتل و عارت دراصل کافر اندروں ہے جس سے نبی کریم ﷺ نے سختی سے منع فرمایا
  - ۶۔ عہد نبوی میں عطا کردہ بنیادی انسانی حقوق کا امتیازی وصف یہ ہے کہ وہ محدود نہیں بلکہ عالمگیر نوعیت کے ہیں۔



## حواشی و حوالہ جات

- ۱- ابن منظور، لسان العرب، دار الفکر، بیروت، ۱۹۹۸ء، ۳/۲۵۵
- ۲- راغب اصفہانی، امام، المفردات فی غریب القرآن، دار احیاء التراث العربی، بیروت، ص ۱۲۵
- ۳- اردو دائرہ معارف اسلامیہ، دانش گاہ پنجاب، ۱۹۸۸ء، ۸/۳۲۹
- ۴- کیتھرن الگش، انسانی حقوق ہینڈ بک (ہیومن رائٹس سنٹر، اسلام آباد، ص ۱۴)
5. Grolier Incorporated " The Encyclopedia of Americana Danbury, Conn, Grolier, 1991, 23/519-520)
- ۶- القرآن ۳۰:۴۱
- ۷- حامد الانصاری، اسلام کا نظام حکومت، دہلی، ندوۃ المصنفین، ۱۹۵۶ء، ص ۲۲۳
- ۸- صدیقی، مظہر الدین، اسلام کا نظریہ تاریخ، لاہور، ادارہ ثقافت اسلامیہ، ۱۹۷۹ء، ص ۱۰۲
- ۹- پیر کرم شاہ الازہری، ضیاء النبی، لاہور، ضیاء پبلی کیشنز، ص ۱/۱۳۲
- 10- Gettel, History of Political Thoughts, London, Gerogeall, 1964, P: 35,36.
- ۱۱- صدیقی، مظہر الدین، اسلام کا نظریہ تاریخ، ص ۱۰۲
- ۱۲- ندوی، ابوالحسن، سید، نبی رحمت، کراچی، مجلس نشریات اسلام، کراچی، ۱۹۷۶ء، ص ۳۵
- ۱۳- انسانی دنیا پر مسلمانوں کے عروج و زوال کا اثر، ۱۹۷۴ء، ص ۷۹
- ۱۴- رفیع اللہ شہاب، پروفیسر، اسلامی معاشرہ، لاہور، سنگ میل پبلی کیشنز، ۱۹۸۸ء، ص ۲۷
- ۱۵- رفیع اللہ شہاب، پروفیسر، اسلامی معاشرہ، ص ۲۷
16. Encyclopaedia Britanica, The University of Chicago, USA, 1982, P:909/19
- ۱۷- حمید اللہ، ڈاکٹر، خطبات بہاولپور، اسلام آباد، ادارہ تحقیقات اسلامی، ۱۹۹۹ء، ص ۱۹۹
- ۱۸- ساجد الرحمن، صاحبزادہ، اسلامی معاشرہ کی تشکیل و تاسیس، اسلام آباد، ادارہ تحقیقات اسلامی، ۱۹۹۷ء، ص ۵۲
- ۱۹- شبلی نعمانی، علامہ، سیرۃ النبی، الفیصل ناشران و تاجران کتب، لاہور، ۱۹۸۴ء، ۴/۱۸۶
- ۲۰- جواد علی، المفصل فی تاریخ العرب قبل الاسلام، بیروت، ۱۹۷۰ء، ۴/۵۳۲
- ۲۱- عہد نبوی میں نظام حکمرانی، کراچی، اردو اکیڈمی، سندھ، ۱۹۸۷ء، ص ۱۵۱
- ۲۲- ایضاً، ص ۱۲۲
- ۲۳- ابن سعد، ابو عبد اللہ، محمد، الطبقات الکبری، دار صادر، ۱۹۵۷ء، ۱/۱۳۸
- ۲۴- طلحہ حسین، ڈاکٹر، اسلام منزل بہ منزل، ترجمہ رئیس احمد جعفری، خلاصہ، ص ۴۱-۴۲
- ۲۵- مبارکپوری، صفی الرحمن، الوحیق المختوم، لاہور، المکتبہ السلفیہ، ص ۶۸، ۶۹
- ۲۶- مودودی، ابوالاعلیٰ، سید، سیرت سرور عالم، لاہور، ادارہ ترجمان القرآن، ۱/۵۹۰
- ۲۷- القرآن ۸۱:۸-۹
- ۲۸- مودودی، ابوالاعلیٰ، سید، تفہیم القرآن، جلد ششم، تفسیر سورۃ التکویر آیات ۸-۹، ادارہ ترجمان القرآن، لاہور، ۱۹۷۵ء، ص ۲۶۳
- 29 Tanzil-ur-Rehman, Justice, Dr. Essay on Islam, Islamic Publications, Lahore, 1988, P:28
- ۳۰- بخاری، ابو عبد اللہ محمد بن اسماعیل، الجامع الصحیح، کتاب الأدب، باب عقوق الوالدین من الكبائر، دار السلام، لاہور، ۲۰۰۰ء، حدیث: ۵۹۷۵، ص ۱۰۲۶
- ۳۱- ابوداؤد، سلیمان بن اشعث، سنن ابی داؤد، کتاب الأدب باب فضل من عال یتامی، بیروت، المکتبہ المصریہ، حدیث: ۵۱۳۶، ص ۲۳۶
- ۳۲- ابن عبدالبر، جامع البیان العلم فضلہ، دارالکتب العلمیہ، بیروت، ۲۰۰۰ء، ص ۱۵

- ٣٣- بخاری، کتاب العلم باب عظة الامام النساء و تعليمهن، حديث: ٩٨
- ٣٤- القرآن ٣:٣
- ٣٥- كيشي، نور الدين علي بن ابوبكر، مجمع الزوائد و منبع الفوائد، كتاب النكاح باب فيمن نوى ان لا يؤدي صداق امرأته، دار الفكر للطباعة والنشر لتوزيع، ١٩٩٢ء
- ٣٦- القرآن ٣:٣
- ٣٧- القرآن ٢:٢٣٦
- ٣٨- الترمذي، ابو عيسى، محمد بن عيسى، جامع الترمذي، ابواب الرضاع، باب ما جاء في حق المرأة على زوجها، حديث: ١١٦٣، ص: ٢٨٢، دار السلام للنشر والتوزيع، الرياض، ١٩٩٩ء
- ٣٩- بخاری، كتاب النفقات باب حبس نفقة الرجل قوت سنة على اهله، ٣/٨٦٩، حديث: ٥٣٥٤
- ٤٠- ابن ماجه، ابو عبد الله محمد بن يزيد قزويني، السنن، باب حجته رسول الله ﷺ، ١٠٥٣، حديث: ٣٠٤٢
- ٤١- القرآن ١٩:٣
- ٤٢- جامع الترمذي، كتاب المناقب باب فصل ازواج النبي، حديث: ٣٨٩٥
- ٤٣- القرآن ٢:١٨٤
- ٤٤- بخاری الصحيح، باب من اتم على ابيه ليفطر في التطوع، ٢:٦٩٣، حديث: ١٩٦٨
- ٤٥- بخاری، صحيح، باب الجمعة في القرى والمدن، حديث: ٨٩٣
- ٤٦- جامع ترمذي، ابواب البر والصلة باب ما جاء في رحمة الصبيان، حديث: ١٩١٩
- ٤٧- مسلم، مسلم بن الحجاج القشيري، كتاب البر، باب فضل الاحسان الى البنات، دار الفكر للطباعة والنشر والتوزيع، بيروت، حديث: ٢٦٩٥
- ٤٨- القرآن ٢:٢٣٣
- ٤٩- القرآن ٦:٦٦
- ٥٠- خالد علوي، ڈاکٹر، انسان کامل، الفیصل ناشران، ٢٠٠٩ء، ص ٩٣
- ٥١- القرآن ٢:٣
- ٥٢- بخاری، صحيح، ٥:٢٢٣٤، حديث: ٥٦٥٩
- ٥٣- بخاری، الجامع الصحيح، كتاب الادب باب رحمة للناس و البهائم، ج: ٢، حديث: ٦٠١١
- ٥٤- بخاری، الجامع الصحيح، كتاب الايمان باب قول النبي الدين نصيحة، ١١٣/١، حديث: ٥٤
- ٥٥- بخاری، الجامع الصحيح، كتاب الادب، باب ينهي عن السباب واللعن، ٨٩٣/٢، حديث: ٦٠٢٣
- ٥٦- بخاری، الجامع الصحيح، كتاب الايمان باب المسلم من سلم المسلم من لسانه ويده، ٥٨/١، حديث: ١
- ٥٧- مسلم، صحيح، باب من حق المسلم للمسلم رد السلام، ٤:١٥٥، حديث: ٢١٦٢
- ٥٨- القرآن ١٠:٣٩
- ٥٩- القرآن ١٠:٥٩
- ٦٠- مسلم، صحيح، باب فضل الاجتماع على تلاوة القرآن، ٣:٢٠٤، حديث: ٢٦٩٩
61. (The Vienna Declaration 1993 UN, New york 1995 P:30)
62. Human Rights in the EU: The Charter of Fundamental Rights, House of Common Library Reserch Paper 50/32, 20 March 2000